



नेपाल पत्रकार महासंघ

केन्द्रीय समिति

सञ्चारग्राम, काठमाडौं

मिति: २०७७।०१।१८

नेपाल पत्रकार महासंघ र प्रेस काउन्सिल नेपालको कोरोना संक्रमित जिल्लाको संयुक्त अनुगमनको प्रारम्भिक प्रतिवेदन

विश्वभर महामारीका रूपमा फैलिएको कोरोना भाइरस (कोभिड १९) ले नेपालमा सबैभन्दा बढी २८ जनामा संक्रमित देखिएको प्रदेश नं.१ को उदयपुरसहित प्रदेश नं २ मा संक्रमण देखिएको पर्सा र बारा जिल्लाका पत्रकारहरूको अवस्थाको बारेमा नेपाल पत्रकार महासंघ र प्रेस काउन्सिल नेपालले स्थलगत अनुगमन गरेको छ । महासंघका महासचिव रमेश विष्टको नेतृत्वमा प्रेस काउन्सिल नेपालका सदस्य इश्वरी ओझा सम्मिलित टोलीले स्थानीय पत्रकारहरूसँग जिल्लाको समग्र अवस्थाको बारेमा अन्तरक्रियासमेत गरेको छ ।

अनुगमनका क्रममा ती जिल्लाका पत्रकारहरूले स्रोत साधन तथा स्वास्थ्य सामग्रीको अभावमा उच्च जोखिम मोलेर पत्रकारिता गरिरहेको पाइयो । नेपालकै सबैभन्दा बढी संक्रमित रहेको उदयपुरको भुल्के क्षेत्रमा पत्रकारहरूले आवश्यक स्वास्थ्य सामग्रीको अभावमा रिपोर्टिङ गरिरहेका छन् । पत्रकारहरूको स्वास्थ्य परीक्षणको समेत व्यवस्था गरेको पाइएन । पारिवारिक दबाव र संक्रमणको खतरा मोल्दै जनतालाई सुसूचित गराउने दायित्वलाई उदयपुरका जर्नालिस्टहरूले पहिलो प्राथमिकतामा राखेर काम गरिरहेको अनुगमनका क्रममा पाइएको छ ।

महासंघ र काउन्सिलको टोलीसमक्ष सञ्चारकर्मीहरूले आफूहरू उच्च जोखिममा रहेको, स्वास्थ्य सामग्री लगायतका स्रोत साधनको अभाव रहेको, स्वास्थ्य परीक्षणको व्यवस्था नभएको जस्ता समस्याहरू व्यक्त गरेका थिए । जोखिम मोलेर काम गरिरहेका सञ्चारकर्मीहरूलाई सरकार र सम्बन्धित सञ्चार गृहले कुनै सहूलियत नदिएको गुनासो टोली समक्ष पत्रकारहरूले गरेका छन् । महासंघ उदयपुर जिल्ला अध्यक्ष भरत खड्का, वरिष्ठ पत्रकार कोशल चेम्जोङ, भक्ति विरास पोखरेल, उदयपुर शाखाका पूर्वअध्यक्ष महेश्वर चाम्लिङ लगायतका सञ्चारकर्मीहरूले जिल्लाको अवस्था र पत्रकारहरूले भोगिरहेका समस्याका बारेमा अनुगमन टोलीलाई जानकारी गराएका थिए ।

प्रदेश नं.२ को पर्सा र बाराका पत्रकारहरूसँगसमेत अनुगमन टोलीले छलफल गरेको छ । महासंघ प्रदेश नं २ का अध्यक्ष दिपेन्द्र चौहान, उपाध्यक्ष केसी लामिछाने, महासंघ पर्साका अध्यक्ष श्याम बन्जारा, बाराका अध्यक्ष कमल उपाध्याय लगायतका सञ्चारकर्मीसँग टोलीले अन्तरक्रिया र छलफल गरेको छ । टोलीले वीरगञ्ज महानगरपालिकाका प्रमुख विजय सरावगीसँग भेटेर पत्रकारिताको समस्या र कोरोना नियन्त्रणका लागि भएका प्रयासका बारेमा छलफल गरेको छ ।

साथै, अनुगमन टोलीले प्रदेश नं.३ को राजधानी मकवानपुरका पत्रकारहरूसँग समेत छलफल गरेको छ । महासंघ मकवानपुरका जिल्ला अध्यक्ष हरि हुमागाईंसहितका पत्रकारहरूले जिल्लाको पत्रकारिताको अवस्था र कोरोना नियन्त्रणको प्रयासको बारेमा अनुगमन टोलीलाई जानकारी गराएका थिए ।

संक्रमणको त्रासदीपूर्ण अवस्थामा काम गरिरहेका पत्रकारहरूका लागि सरकारले तत्काल राहत तथा सहूलियतको व्यवस्था गर्नुपर्ने देखिन्छ । स्वास्थ्य परीक्षणको व्यवस्था गर्न र स्वास्थ्य सामग्रीलगायतको पूर्वसर्तकताका साधन तत्काल व्यवस्था गर्नुपर्ने निष्कर्ष टोलीको छ ।

संक्रमित पुष्टि भएका जिल्लाका पत्रकारहरूका लागि तत्काल सुरक्षितढंगबाट काम गर्ने वातावरण निर्माण गर्न सरकार र सम्बन्धित निकायसमक्ष टोलीको आग्रह छ । सञ्चारगृहहरूले पत्रकारहरूलाई नियमित पारिश्रमिक उपलब्ध गराउनुका साथै विशेष प्रोत्साहनको व्यवस्था गर्नुपर्ने देखिन्छ । स्वास्थ्य विमाको व्यवस्था, स्थानिय सञ्चारमाध्यमको सञ्चालनमा विशेष राहत र सहूलियतको व्यवस्था गर्नुपर्ने निष्कर्ष टोलीको छ ।

अनुगमनका क्रममा टोलीले स्थानिय सञ्चारकर्मीहरूलाई स्वास्थ्य सामग्रीहरू समेत वितरण गरेको थियो ।

रमेश विष्ट
महासचिव तथा संयोजक, अनुगमन टोली